

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ రత్నసామాన్యపద్ధతిః పంచదశీ ॥

*This document\* has been prepared by*

**Sunder Kidambi**

*with the blessings of*

శ్రీ రంగరామానుజ మహాదేశికన్

**His Holiness śrīmad āṇḍavan of śrīraṅgam**

---

\*This was typeset using L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే నిగమాంత మహాదేశికాయ నమః

## ॥ రత్నసామాన్యపద్ధతిః పంచదశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

ఉదర్చిషస్తే రంగేంద్రపాదావని! బహిర్మణీ ।

అంతర్మణిరవం శ్రుత్వా మన్యే రోమాంచితాకృతీ ॥ 15.1 ॥

విధేహి శౌరేర్మణిపాదుకే! త్వం విపద్యమానే మయి రశ్మిజాలైః ।

ఆసీదతామంతకకింకరాణాం విత్రాసనాన్ పేత్రలతావిశేషాన్ ॥ 15.2 ॥

ముకుందపాదావని! మధ్యనాడ్యా మూర్ధన్యయా నిష్పతతో ముముక్షోః ।

ఆబ్రహ్మలోకాదవలంబనార్థం రత్నాని తే రశ్మిగణం సృజంతి ॥ 15.3 ॥

అసూర్యభేద్యాం రజనీం ప్రజానాం ఆలోకమాత్రేణ నివారయంతి ।

అమోఘవృత్తిర్మణిపాదరక్షే! మురద్విషో మూర్తిమతీ దయా త్వం ॥ 15.4 ॥

రంగేశపాదావని! తావకానాం

రత్నోపలానాం ద్యుతయః స్ఫురంతి ।

శ్రేయఃఫలానాం శ్రుతివల్లరీణాం

ఉపఘ్నశాఖా ఇవ నిర్వ్యపాయాః ॥ 15.5 ॥

కస్యాపి పుంసః కనకాపగాయాః

పుణ్యే సలీలం పుళినే శయాళోః ।

సమీపవృత్తిర్మణిపాదుకే! త్వం

సంవాహయంతీవ పదం కరైః సైవైః ॥ 15.6 ॥

దిదృక్షమాణస్య పరం నిధానం స్నేహాన్వితే యోగదశావిశేషే ।

సంవిత్ప్రదీపం మణిపాదరక్షే! సంధుక్షయంతీవ మరీచయస్తే ॥ 15.7 ॥

సమాధిభాజాం తనుతే త్వదీయా  
 రంగేశపాదావని! రత్నపంక్తిః |  
 స్థానం ప్రయాతుం తమసః పరం తత్  
 ప్రదీపకృత్యం ప్రభయా మహత్యా || 15.8 ||

బద్ధాసి రంగేశ్వరపాదరక్షే! మన్యే యథార్హం మణిరశ్మిజాలైః |  
 సేవానతానాం త్రిదశేశ్వరాణాం శేషాపటిం శేఖరసన్నికృష్టాం || 15.9 ||

భజంతి రంగేశ్వరపాదరక్షే!  
 ప్రకల్పయంతో వివిధాన్ పుమర్థాన్ |  
 ఉదర్చిషశ్చింతయతాం జనానాం  
 చింతామణిత్వం మణయస్త్యదీయాః || 15.10 ||

నాథస్య దత్తే నదరాజకన్యా  
 పాతుం శుభాన్ పాదనఖేందురశ్మిన్ |  
 మణిప్రభాభిః ప్రతిపన్నపక్షాం  
 లీలాచకోరీమివ పాదుకే! త్వాం || 15.11 ||

జనస్య రంగేశ్వరపాదుకే! త్వం జాతానుకంపా జనయస్యయత్నాత్ |  
 ఆకృష్య దూరాన్మణిరశ్మిజాలైః అనన్యలక్ష్యాణి విలోచనాని || 15.12 ||

రంగేశపాదావని! తావకీనైః  
 స్పృష్టాః కదాచిన్మణిరశ్మిపాశైః |  
 కాలస్య ఘోరం న భజంతి భూయః  
 కారాగృహాంతేషు కశాభిఘాతం || 15.13 ||

రత్నాని రంగేశ్వరపాదరక్షే!  
 త్వదాశ్రితాన్యప్రతిఘైర్మయాశ్చైః |  
 ఆసేదుషీణాం శ్రుతిసుందరీణాం  
 వితన్వతే వర్ణనిచోళలక్ష్మీం || 15.14 ||

నిద్రారసప్రణయినో మణిపాదరక్షే!  
 రంగేశ్వరస్య సవిధం ప్రతిపద్యమానా।  
 శయాఫణీంద్రమభితో భవతీ విధత్తే  
 రత్నాంశుభిర్యవనికామివ దర్శనీయాం॥ 15.15 ॥

సద్యస్త్యదుద్గ్రహదశానమితాకృతీనాం  
 ప్రస్తాంశుకం నిజరుచా మణిపాదుకే! త్వం।  
 పద్మాసహాయపరివారవిలాసినీనాం  
 పట్టాంశుకైరివ పయోధరమావృణోషి॥ 15.16 ॥

దేవస్య రంగవసతేః పురతః ప్రవృత్తై-  
 రుద్ధూతవిశ్వతిమిరాం మణిరశ్మిజాలైః।  
 మన్యే మదీయహృదయాయతనప్రవేశ-  
 మాంగళ్యదీపకణికాం మణిపాదుకే! త్వాం॥ 15.17 ॥

ఆకీర్ణరత్ననికరాం మణిపాదుకే! త్వాం  
 రంగేశ్వరస్య లళితాం విపణిం ప్రతీమః।  
 యత్సంశ్రయేణ భవతి స్థిరభక్తిమూల్యం  
 కైవల్యమత్ర జగతాం క్రయవిక్రయార్హం॥ 15.18 ॥

వ్యంక్తుం క్షమం భగవతో జగదీశ్వరత్వం  
 వజ్రాంకుశధ్వజసరోరుహచక్రచిహ్నం।  
 ఆశ్లిష్య నిర్భరరుచిం మణిపాదుకే! త్వాం  
 ఆసీదనాభరణసుందరమంఘ్రిపద్మం॥ 15.19 ॥

రత్నప్రభాపటలచక్రమనోహారా త్వం  
 పద్మారుణం పదమిదం త్వయి రంగభర్తుః।  
 మన్యే తదేతదుభయం మణిపాదరక్షే!  
 చక్రాబ్జమండలమకించనరక్షణార్హం॥ 15.20 ॥

త్రాసాత్స్వయం ప్రణమతాం దనుజేశ్వరాణాం  
 సంఖ్యేఽవలూనశిరసామపి మౌళిరత్నైః |  
 ఆయోజయత్యనుకలం మణిపాదుకే! త్వాం  
 సైరంధ్రకేవ మురపైరికృపాణధారా || 15.21 ||

ఆస్కందనాని విబుధేంద్రశిఖామణీనాం  
 త్వామాశ్రితాన్యసురసూదనపాదరక్షే! |  
 రత్నాని తే స్తు తిసువర్ణపరీక్షణార్థే  
 నూనం భజంతి నికషోపలతాం కవీనాం || 15.22 ||

పాదావని! ప్రణయినాం ప్రతిపాదితార్థాం  
 క్రీడాసరోజమివ శౌరిపదం వహంతీం |  
 ప్రత్యుప్తరత్ననికరప్రతిపన్నశోభాం  
 పశ్యామి రోహణగిరేరధిదేవతాం త్వాం || 15.23 ||

యామేవ రత్నకిరణైర్మణిపాదరక్షే!  
 చూడాపదే తనుభృతాం భవతీ విధత్తే |  
 శక్రాదిదైవతశిఖామణిరజ్యమానైః  
 తామేవ తే ప్రకటయంతి పద్దైరభిఖ్యాం || 15.24 ||

రత్నాంకురైరవిరళా మణిపాదరక్షే!  
 పాకోన్ముఖైః పరిగతా పురుషార్థసస్యైః |  
 దేవేన రంగపతినా జగతాం విభూత్యై  
 కేదారికేవ కృపయా పరికల్పితా త్వం || 15.25 ||

నిర్ధూతమోహతిమిరాస్తవ రత్నదీపైః  
 నిర్విశ్యమానవిభవం నదరాజపుత్ర్యా |  
 ప్రత్యక్షయంతి నిగమాంతనిగూఢమర్థం  
 పాదావని! త్వయి నివేశితభావబంధాః || 15.26 ||

రత్నోపలప్రకరసంభవ ఏష దూరాద్  
 రంగాధిరాజచరణావని! తావకీనః।  
 ఆర్ద్రాపరాధపరిభిన్నధియాం ప్రజానాం  
 ఆశ్వాసనార్థ ఇవ భాతి కరప్రసారః॥ 15.27 ॥

వ్యాముహ్యతో విషయిబాలమృగాః మదీయాః  
 సంసారఘర్మజనితాసు మరీచికాసు।  
 పాదావని! ప్రగుణరత్నమయూఖజాతైః  
 ఆకృష్య విశ్రమయ కేశవకాంతిసింధౌ॥ 15.28 ॥

అంతర్నిధాయ మునిభిః పరిరక్ష్యమాణాం  
 ఆత్మీయరశ్మిగుణితాం మణిపాదరక్షే!।  
 రంగేశపాదకమలప్రతిపన్నముద్రాం  
 నీవీమవైమి భవతీం నిగమాంతవాచాం॥ 15.29 ॥

రామస్య రంగవసతేశ్చరణానుషంగాత్  
 కాష్ఠాం గతాం భువనపావనతాం దధానా।  
 పాదావని! ప్రచురరత్నశిలానిబద్ధా  
 సంసారసంతరణసేతురసి ప్రజానాం॥ 15.30 ॥

దివిషన్మకుటేషు సంచరంత్యాః  
 ప్రచురస్తే మణిపాదుకే! ప్రకాశః।  
 దివి రంగపతేర్మహోత్సవార్థం  
 వితతా వందనమాలికేవ భాతి॥ 15.31 ॥

ప్రభవంతి దవీయసాం స్వభావాత్  
 తవ రత్నాని ముకుందపాదరక్షే!।  
 అయసామివ హంత లోహకాంతాః  
 కఠినానాం మనసాం వికర్షణాయ॥ 15.32 ॥

పరిపశ్యతి దేవి! రంగనాథే  
 రహసి త్వం సవిధే నివిశ్య లక్ష్మ్యః।  
 పరిపుష్యసి రత్నధామభిః సైవిః  
 అనసూయేవ మనోజ్ఞమంగరాగం॥ 15.33 ॥

తవ రత్నకరాల్పితం నవీనం పరిగృహ్య స్థిరమంశుకం మనోజ్ఞం।  
 జరదంశుకవత్సుభేన దేహం కృతినః కేశవపాదుకే! త్యజంతి॥ 15.34 ॥

అభితో మణిపాదుకే! నిబద్ధైః  
 కృతసంస్కారవిశేషమాత్మరత్నైః।  
 కురుతే భవతీ పదం మురారేః  
 కఠినేఽస్మిన్ హృది మే నివేశయోగ్యం॥ 15.35 ॥

నిజరత్నకరాంచలైర్మదీయాన్  
 అపరాధానవధూయ దత్తసామ్యా।  
 రమయా సహితస్య రంగభర్తుః  
 పదయోరర్చయ పాదుకే! స్వయం మాం॥ 15.36 ॥

రశ్మిజాలపరివేషబంధురా రంగభూమిపతిరత్నపాదుకే! ।  
 విశ్వలోచనవిహంగహారిణీ వాగురేవ వితతా విరాజసే॥ 15.37 ॥

మానసాంబుజవికాసహేతుభిః సేవితా మణిగణైః ప్రభాకరైః।  
 పాదుకే! వహసి సద్భిరాశ్రితాం దేవి! విష్ణుపదసంపదం నవాం॥ 15.38 ॥

అధిశయితఫణీశ్వరస్య శౌరేః  
 స్వయమధిరూఢపదోపధానపార్శ్వా।  
 మణివలయజుషా కరేణ మందం  
 స్పృశసి పదావని! పాదయోర్యుగం తత్॥ 15.39 ॥

భవత్యంతే త్వాం ప్రణతస్య జంతోః  
 తదోకోఽగ్రజ్వలనం త్వత్ప్రకాశైః |  
 యతో నాడ్యా మధ్యమయా వినిర్య౯  
 గతిం విందేత్ కేశవపాదరక్షే! || 15.40 ||

అశిథిలపరిణధ్ధా రశ్మిజాలైర్మణీనాం  
 దురథిగమతమం నః పారమారోపయంతీ |  
 కమలనయనమాద్యం కర్ణధారం దధానా  
 భవసి భవపయోధేః పాదుకే! పోతపాత్రీ || 15.41 ||

మణిగణకిరణైస్తే కల్పితే గుల్మభేదే  
 మృగయురివ కురంగీం త్వాం పురస్కృత్య భవ్యాం |  
 హరతి చరణరక్షే! భక్తిపాశావరుద్ధం  
 హృదయహరిణయూథం ప్రాణీనాం రంగనాథః || 15.42 ||

పరిచితపదమూలా పాదుకే! రంగిణస్త్యం  
 ప్రభవతి భుజమధ్యే కౌస్తుభోఽయం తథాఽపి |  
 భవతి భృశమధస్తాత్ తేజసా భవ్యభూమ్నా  
 శలభితదురితానాం తావకానాం మణీనాం || 15.43 ||

కల్పశ్రేణీదినపరిణతౌ జంతుజాలే ప్రసుప్తే  
 విష్వగ్వాప్తే జగతి తమసా పాదుకే! తాదృశేన |  
 స్త్యానాలోక్తైస్తవ మణిగణైర్వాసగేహప్రదీపాః  
 సంపద్యంతే సహ కమలయా జాగరూకస్య యూనః || 15.44 ||

శ్రీరంగేందోశ్చరణకమలద్వంద్వసేవావలేపాత్  
 ఆరూఢాయాం త్వయి మఖభుజామానతాః మౌళిభాగాః |  
 తేషాం చూడామణిభిరన్మైస్తావకానాం మణీనాం  
 కేశాకేశి ప్రభవతి మిథస్త్రాసలేశోఽజ్జితానాం || 15.45 ||

త్వద్రత్నోపలరశ్మిపంజరతనుత్రాణం స్థిరం బిభ్రతో  
 మాతః! మాధవపాదుకే! న తు పునర్వస్తైః స్పృశంత్యాకులైః |  
 దూరోత్సిక్తదురాఢ్యజిహ్మాగబిలద్వాఃపాలకోపానల-  
 జ్వాలామిత్రకరోరవేత్రలతికాదత్తార్థచంద్రం వపుః || 15.46 ||

సంవర్తోదితసూర్యకోటిసదృశిం రంగేశపాదావని!  
 ప్రస్తౌషి ప్రతియత్నరత్ననికరజ్యోతిశ్చటాముద్భటాం |  
 తన్మనేః తదనన్యసూరిపరిషన్మధ్యే నివేశాయ నః  
 తాదృగ్వాసరసేఽపి భేత్తుమచిరాదస్మాకమంధం తమః || 15.47 ||

సలీలం విన్యస్య త్వయి చరణరక్షే! నిజపదం  
 యదృచ్ఛానిష్కాంతే విహరతి హరౌ రంగరసికే |  
 దిశాసౌధానష్టా జనయసి తదా నిర్భరమిలన్  
 మణిచ్ఛాయామాయాఘనఘటితకేతువ్యతికరాన్ || 15.48 ||

మహారైరాశ్లిష్టాం మణిభిరవధూతద్యుమణిభిః  
 కథంచిత్ క్షేత్రజైరధిగతపదామంబ! భవతీం |  
 ముకుందేన త్రాతుం పదకమలమూలే వినిహితాం  
 నిరాబాధాం మన్యే నిధిమనఘవాచాం నిరవధిం || 15.49 ||

తాపత్రయం నిరుంధే పచతి కషాయాన్ విశోషయతి పంకం |  
 తేజస్త్రితయమిదం తే శంకే రంగేంద్రపాదుకే! తేజః || 15.50 ||

|| ఇతి శ్రీపాదుకాసహస్రే రత్నసామాన్యపద్ధతిః పంచదశి ||

కవితార్కికసింహాయ కల్యాణగుణశాలినే |  
 శ్రీమతే వేంకటేశాయ వేదాంత గురవే నమః ||